



FEBRUARY 17, 2026
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು:

<><><>

- ✚ ಮಾರ್ಚ್ 6 ರಂದು ಬೆಳಿಗ್ಗೆ 10.15ಕ್ಕೆ, 2026-27ನೇ ಸಾಲಿನ, ಆಯವ್ಯಯ, ಮುಖ್ಯಮಂತ್ರಿ ಮಂಡನೆ.
- ✚ ಉತ್ತರಕನ್ನಡ ಜಿಲ್ಲೆ ತಲುಪಿದ, ಸಿ.ಐ.ಎಸ್.ಎಫ್. 'ವಂದೇ ಮಾತರಂ, ಕೋಸ್ಟಲ್ ಸೈಕ್ಲೋಥಾನ್' ಜಾಥಾ.
- ✚ ರೇಡಿಯೋ ಕಿಸಾನ್ ದಿವಸ್; 'ಕೃಷಿಯಲ್ಲಿ ಕೃತಕ ಬುದ್ಧಿಮತ್ತೆ ಬಳಕೆ, ಹಾಗೂ ಕೃಷಿ ನವೋದ್ಯಮಗಳ' ಕುರಿತ, ಕಾರ್ಯಾಗಾರ, ಮೈಸೂರಿನಲ್ಲಿ ಯಶಸ್ವಿ.
- ✚ ಶಿವಮೊಗ್ಗ ವಿಮಾನ ನಿಲ್ದಾಣ; ರಾತ್ರಿ ವೇಳೆ ವಿಮಾನಗಳ ಹಾರಾಟಕ್ಕೆ, 6-7 ತಿಂಗಳಲ್ಲಿ ವ್ಯವಸ್ಥೆ.

<><><>

ಈಗ ವಾರ್ತೆಗಳ ವಿವರ

<><><>

ಕರ್ನಾಟಕ ವಿಧಾನಮಂಡಲದ, 16ನೇ ವಿಧಾನಸಭೆಯ, 9ನೇ ಅಧಿವೇಶನದ, ಮುಂದುವರೆದ ಉಪವೇಶನ, ಮಾರ್ಚ್ 6 ರಂದು ಬೆಳಿಗ್ಗೆ 10.15ಕ್ಕೆ, ಬೆಂಗಳೂರಿನ ವಿಧಾನಸೌಧದ, ವಿಧಾನಸಭೆಯ ಸಭಾಂಗಣದಲ್ಲಿ, ಸಮಾವೇಶಗೊಳ್ಳಲಿದೆ. ವಿಧಾನಸಭೆಯ ಕಾರ್ಯದರ್ಶಿ ಎಂ.ಕೆ.ವಿಶಾಲಾಕ್ಷಿ ಪ್ರಕಟಣೆ ನೀಡಿದ್ದು, ಮಾರ್ಚ್ 6ರಂದು ಬೆಳಿಗ್ಗೆ 10.15ಕ್ಕೆ ಹಣಕಾಸು ಖಾತೆ ಸಚಿವರೂ ಆದ, ಮುಖ್ಯಮಂತ್ರಿ ಸಿದ್ದರಾಮಯ್ಯ, 2026-27ನೇ ಸಾಲಿನ, ಆಯವ್ಯಯ ಮಂಡಿಸಲಿದ್ದಾರೆ. ಮಾರ್ಚ್ 9 ರಿಂದ 26ರ ವರೆಗೆ, ರಜೆ ದಿನಗಳನ್ನು ಹೊರತುಪಡಿಸಿ, ಒಟ್ಟು 14 ದಿನಗಳ ಕಲಾಪ ನಿಗದಿಯಾಗಿದೆ. ಮಾರ್ಚ್ 12 ಮತ್ತು 26ರಂದು, ಖಾಸಗಿ ಕಾರ್ಯಕಲಾಪಗಳು ನಡೆಯಲಿವೆ.

<><><>

'ವಂದೇ ಮಾತರಂ' ಗೀತೆ ರಚನೆಯಾಗಿ, 150 ವರ್ಷಗಳು, ಪೂರ್ಣಗೊಂಡ ಹಿನ್ನೆಲೆ, ಕೇಂದ್ರೀಯ ಕೈಗಾರಿಕಾ ಭದ್ರತಾ ಪಡೆ - ಸಿ.ಐ.ಎಸ್.ಎಫ್. ಆಯೋಜಿಸಿರುವ, 'ವಂದೇ ಮಾತರಂ ಕೋಸ್ಟಲ್ ಸೈಕ್ಲೋಥಾನ್ - 2026' ಜಾಥಾ, ಉತ್ತರಕನ್ನಡ ಜಿಲ್ಲೆಯ, ಕಾರವಾರ ತಲುಪಿದೆ. ಪಶ್ಚಿಮ ಕರಾವಳಿ ಸೈಕ್ಲೋಥಾನ್ ತಂಡಕ್ಕೆ, ಮಾಜಿ ಚಿಕ್ ಪೋಸ್ಟ್ ನಲ್ಲಿ ಜಿಲ್ಲಾಡಳಿತ, ಅದ್ದೂರಿ ಸ್ವಾಗತ ಕೋರಿತು.

<><><>

ಸಿ.ಐ.ಎಸ್.ಎಫ್. ಅಧಿಕಾರಿ, ರಾಹುಲ ಮಾಹಿತಿ ನೀಡಿ, ಜಾಥಾದಲ್ಲಿ, ಶೇಕಡ 50ರ ಿ ಮಹಿಳಾ ಸಿಬ್ಬಂದಿ ಇದ್ದಾರೆ; ಒಟ್ಟು 120 ಸಿ.ಐ.ಎಸ್.ಎಫ್ ಯೋಧರು ಭಾಗವಹಿಸಿದ್ದಾರೆ. ಕಳೆದ ಜನವರಿ 28 ರಂದು, ಗುಜರಾತಿನ, ಲಖ್‌ಪತ್ ಕೋಟೆಯಿಂದ, ಜಾಥಾ ಆರಂಭವಾಗಿದೆ. ದೇಶದ ಪ್ರಮುಖ ನಿರ್ಣಾಯಕ ಸ್ಥಳಗಳ ಭದ್ರತೆಯ ಹೊಣೆ, ಕೇಂದ್ರೀಯ ಕೈಗಾರಿಕಾ ಭದ್ರತಾ ಪಡೆಯದ್ದು, ಎಂದರು.

<><><>

ಇಂದು ಬೆಳಿಗ್ಗೆ 7 ಗಂಟೆಗೆ, ಧ್ವಜಾರೋಹಣ ನೆರವೇರಿಸಿ, ಸೈಕ್ಲೋಥಾನ್ ತಂಡ, ಮುರುಡೇಶ್ವರದತ್ತ ಪ್ರಯಾಣ ಬೆಳೆಸಿದೆ.

ಪಶ್ಚಿಮಘಟ್ಟ ಪ್ರದೇಶದ, ಕಾರವಾರ ತಾಲೂಕಿನ, ದೇವಳಮಕ್ಕಿ ಅರಣ್ಯದಲ್ಲಿ, ನಿರ್ದಿಷ್ಟ ಭಾಗದಲ್ಲಿ ಮಾತ್ರ ಕಾಣಿಸಿಗುವ ಅಪರೂಪದ, ಹೊಸ ಪ್ರಭೇದದ, ಸಿಹಿ ನೀರಿನ ಏಡಿ, 'ಘಟಿಯಾನಾ ಧೃತಿಯರಮ್' ಅನ್ನು, ಅರಣ್ಯ ಗಸ್ತು ಪಾಲಕರಾದ, ಗೋಪಾಲ ನಾಯ್ಕ ಮತ್ತು ಸುನಿಲ ಗೌಡ, ಪತ್ತೆ ಮಾಡಿದ್ದಾರೆ. ಇದು ಭಾರತದಲ್ಲಿ ಕಂಡುಬಂದ, 77ನೇ ಪ್ರಭೇದ ಹಾಗೂ ಪಶ್ಚಿಮಘಟ್ಟದಲ್ಲಿ ಕಾಣಿಸಿಗುವ, ಘಟಿಯಾನಾ ಪ್ರಭೇದದ, 14ನೇ ಹೊಸ ಏಡಿ, ಎಂಬುದನ್ನು ಭಾರತೀಯ ಪ್ರಾಣಿಶಾಸ್ತ್ರ ಸಮೀಕ್ಷೆ ಸಂಸ್ಥೆ, ದೃಢಪಡಿಸಿದೆ. ಶಿರ್ವೆ ಹಾಗೂ ದೇವಳಮಕ್ಕಿಯ ಸುತ್ತಮುತ್ತಲಿನ, 24 ಕಿಲೋ ಮೀಟರ್ ಅರಣ್ಯ ಪ್ರದೇಶದಲ್ಲಿ ಮಾತ್ರ, ಇವು ವಾಸವಾಗಿವೆ. ಕಳೆದ ಮೂರು ವರ್ಷಗಳಿಂದ, ಇವುಗಳ ಬಗ್ಗೆ ಅಧ್ಯಯನ ಕೈಗೊಂಡು, ಹೊಸ ಪ್ರಭೇದ ಎಂಬ, ನಿಷ್ಕರ್ಷೆಗೆ ಬರಲಾಗಿದೆ.

<><><>

ಭಾರತದ ಅರ್ಧದಷ್ಟು ಆದಾಯ, ಅಸಂಘಟಿತ ವಲಯದ, 42ಕೋಟಿ ಕಾರ್ಮಿಕರ ಕೊಡುಗೆಯಾಗಿದೆ. ಅಸಂಘಟಿತ ವಲಯದ ಕಾರ್ಮಿಕರ, ಬದುಕಿನ ಸಂಧ್ಯಾ ಕಾಲದಲ್ಲಿ, ಆರ್ಥಿಕ ಹಾಗೂ ಸಾಮಾಜಿಕ ಭದ್ರತೆ ಖಾತ್ರಿ ಪಡಿಸಲು, ಕೇಂದ್ರ ಸರ್ಕಾರ, ಪ್ರಧಾನಮಂತ್ರಿ ಶ್ರಮಯೋಗಿ ಮಾನಧನ, ವಂತಿಗೆ ಆಧಾರಿತ ಪಿಂಚಣಿ ಯೋಜನೆಯನ್ನು, ಜಾರಿಗೊಳಿಸಿದೆ. ವಿಜಯಪುರ ಜಿಲ್ಲೆ, ಕಾರ್ಮಿಕ ಅಧಿಕಾರಿ, ಉಮಾಶ್ರೀ ಶಂಕರ ಕೋಳಿ, ಯೋಜನೆಯ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ, ಮಾಹಿತಿ ನೀಡಿದ್ದಾರೆ.

<><><>

ಉಮಾಶ್ರೀ ಕೋಳಿ ಧ್ವನಿ 60 ಸೆಕೆಂಡುಗಳು

<><><>

ಈಗ ಪ್ರಕಟಣೆ, ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..

(40 ಸೆಕೆಂಡುಗಳು)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಕೃತಕ ಬುದ್ಧಿಮತ್ತೆ ತಂತ್ರಜ್ಞಾನ ಅಳವಡಿಸಿ, ಕೃಷಿ ಭವಿಷ್ಯವನ್ನು ಉಜ್ವಲಗೊಳಿಸಬಹುದು ಎಂದು, ಮಂಡ್ಯ ಕೃಷಿ ವಿಶ್ವವಿದ್ಯಾಲಯದ, ವಿಶೇಷಾಧಿಕಾರಿ, ಕೆ.ಎಂ.ಹರಿಣಿ ಕುಮಾರ ತಿಳಿಸಿದ್ದಾರೆ. ರೇಡಿಯೋ ಕಿಸಾನ್ ದಿನದ ಅಂಗವಾಗಿ, ಮೈಸೂರಿನ, ಭಾರತೀಯ ಭಾಷಾ ಸಂಸ್ಥಾನದಲ್ಲಿ, ಆಕಾಶವಾಣಿ ಮೈಸೂರು ಕೇಂದ್ರ ಆಯೋಜಿಸಿದ್ದ, 'ಕೃಷಿಯಲ್ಲಿ ಕೃತಕ ಬುದ್ಧಿಮತ್ತೆ ಬಳಕೆ ಹಾಗೂ ಕೃಷಿ ನವೋದ್ಯಮಗಳ' ಕುರಿತು ಕಾರ್ಯಾಗಾರವನ್ನು ಉದ್ಘಾಟಿಸಿ, ಮಾತನಾಡಿದರು. ಕೃಷಿ ಕ್ಷೇತ್ರ, ದೇಶದ ಸಾಮಾಜಿಕ, ಆರ್ಥಿಕ ವ್ಯವಸ್ಥೆಯ, ಅಡಿಪಾಯವಾಗಿದೆ. ಗ್ರಾಮೀಣ ಬದುಕು, ಆಹಾರ ಭದ್ರತೆ ಹಾಗೂ ಅತಿ ಹೆಚ್ಚು ಉದ್ಯೋಗವನ್ನು ಆಧರಿಸಿದೆ. ಕೃಷಿ ಕ್ಷೇತ್ರ ಶೇಕಡ

46 ರ ಉಜನರಿಗೆ, ನೇರ ಹಾಗೂ ಪರೋಕ್ಷ ಉದ್ಯೋಗ ಒದಗಿಸಿದೆ. ಒಟ್ಟು ದೇಶಿ ಉತ್ಪನ್ನದ, ಶೇಕಡ 18 ರ ಉಜಿ.ಡಿ.ಪಿ. ಯನ್ನು ಕೃಷಿ ಕ್ಷೇತ್ರ ಕೊಡುಗೆಯಾಗಿ ನೀಡುತ್ತಿದೆ ಎಂದರು.

<><><>

ಆಕಾಶವಾಣಿ, ಮೈಸೂರು ಕೇಂದ್ರದ, ಸಹಾಯಕ ನಿರ್ದೇಶಕ ಬೇದ್ರೆ ಮಂಜುನಾಥ ಮಾತನಾಡಿ, ಬಾನುಲಿಯ ಕೃಷಿ ರಂಗ ಕಾರ್ಯಕ್ರಮ, ಕೃಷಿಗೆ ಮಹತ್ವದ ಕೊಡುಗೆ ನೀಡುತ್ತಿದೆ ಎಂದರು. ಮೈಸೂರಿನ, ಭಾರತೀಯ ಭಾ ಾ ಸಂಸ್ಥಾನದ ನಿರ್ದೇಶಕ, ಶೈಲೇಂದ್ರ ಮೋಹನ ಪಾಲ್ಗೊಂಡಿದ್ದರು.

<><><>

ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರ, ಜನಪ್ರಿಯ, 'ಮನ್ ಕಿ ಬಾತ್' ಕಾರ್ಯಕ್ರಮದಿಂದ ಪ್ರೇರಣೆ ಪಡೆದು, ಚಾಮರಾಜನಗರ ಜಿಲ್ಲೆ, ಮೂಡುಪುರ ಗ್ರಾಮದ, ಶ್ವೇತಾ ಶಿವಶಂಕರ ಆರಾಧ್ಯ, ಸಿರಿಧಾನ್ಯಗಳ ಮೌಲ್ಯವರ್ಧಿತ ಆಹಾರ ಉಣಬಡಿಸುವ, ಹೃದಯ ಸ್ನೇಹಿ ಕಡ್ಡೆಹಳಿ ಹೋಟೆಲ್ ಆರಂಭಿಸಿದ್ದಾರೆ. ಸ್ವಾವಲಂಬಿಯಾಗಿ, ನಾಲ್ಕಾರು ಮಹಿಳೆಯರಿಗೆ, ಉದ್ಯೋಗ ನೀಡಿದ್ದಾರೆ. ಸಿರಿಧಾನ್ಯಗಳ ಮೌಲ್ಯವರ್ಧಿತ ಖಾದ್ಯ ಮತ್ತು ಪೇಯಗಳನ್ನು, ಮನೆ ಮನೆಗೂ ತಲುಪಿಸುವ ವ್ಯವಸ್ಥೆ, ಶ್ವೇತಾ ಅವರು ಹೊಂದಿದ್ದಾರೆ. ಪ್ರದೇಶ ಸಮಾಚಾರಕ್ಕಾಗಿ, ಅವರು ತಮ್ಮ ಸಂತಸ ಹಂಚಿಕೊಂಡಿದ್ದಾರೆ.

<><><>

ಶ್ವೇತಾ ಆರಾಧ್ಯ ಧ್ವನಿ 47 ಸೆಕೆಂಡುಗಳು

<><><>

ಮುಂದಿನ ಆರೇಳು ತಿಂಗಳ ಅವಧಿಯಲ್ಲಿ, ಶಿವಮೊಗ್ಗ ವಿಮಾನ ನಿಲ್ದಾಣದಲ್ಲಿ, ರಾತ್ರಿ ವೇಳೆ ವಿಮಾನಗಳ ಹಾರಾಟಕ್ಕೆ, ಅನುಕೂಲ ಕಲ್ಪಿಸಲು ಎಲ್ಲ ಅಗತ್ಯ ಕ್ರಮಗಳನ್ನು ಕೈಗೊಳ್ಳಲಾಗಿದೆ ಎಂದು, ರಾಜ್ಯ ಕೈಗಾರಿಕೆ ಮತ್ತು ಮೂಲಸೌಕರ್ಯ ಅಭಿವೃದ್ಧಿ ನಿಗಮದ ಅಧ್ಯಕ್ಷ ಎಸ್.ಜಿ. ನಂಜಯ್ಯನಮಠ ತಿಳಿಸಿದ್ದಾರೆ. ಶಿವಮೊಗ್ಗದಲ್ಲಿ ಮಾತನಾಡಿದ ಅವರು, ಈ ತಿಂಗಳಾಂತ್ಯದಲ್ಲಿ, 6 ಕೋಟಿ ರೂಪಾಯಿ ವೆಚ್ಚದ ಕಾಮಗಾರಿಗಳು ಆರಂಭಗೊಳ್ಳಲಿವೆ. ದಿಕ್ಕೂಚಿ ಯಾಂತ್ರಿಕ ವ್ಯವಸ್ಥೆ ನಿರ್ಮಾಣದ, ಟೆಂಡರ್ ಪ್ರಕ್ರಿಯೆ ಪೂರ್ಣಗೊಂಡಿದೆ. ವಿದ್ಯುತ್ ಸಂಪರ್ಕ ಕಲ್ಪಿಸಲಾಗಿದೆ. ಕೇಂದ್ರ ಪುರಸ್ಕೃತ ಉಡಾನ್ ಯೋಜನೆ ಮುಂದುವರಿಸಲು ಕೇಂದ್ರಕ್ಕೆ ಮನವಿ ಸಲ್ಲಿಸಲಾಗಿದೆ ಎಂದರು.

<><><>

ವಿಮಾನ ನಿಲ್ದಾಣ ನಿರ್ಮಿಸಲು, ತಮ್ಮ ಭೂಮಿ ನೀಡಿ ಸಹಕರಿಸಿದ, 370 ರೈತರ ಕುಟುಂಬಗಳ, ನಿವೇಶನ ಬೇಡಿಕೆ ಬಾಕಿ ಇದೆ. ತಾವು ಮುಖ್ಯಮಂತ್ರಿಯವರೊಂದಿಗೆ ಸಮಾಲೋಚಿಸುವುದಾಗಿ, ನಂಜಯ್ಯನಮಠ ನುಡಿದರು. ವಿಮಾನ ನಿಲ್ದಾಣದಲ್ಲಿ, 17 ಎಕರೆ ನಿವೇಶನ ಕಾಯ್ದಿರಿಸಲಾಗಿದ್ದು, ಸಾರ್ವಜನಿಕ ಸಹಭಾಗಿತ್ವದಲ್ಲಿ ಬೃಹತ್ ವಾಣಿಜ್ಯ ಸಂಕೀರ್ಣ ಮತ್ತು ಪಂಚತಾರಾ ಉಪಾಹಾರ ಗೃಹ ನಿರ್ಮಿಸಲು, ನಿಗಮದೊಂದಿಗೆ ಸಮಾಲೋಚಿಸಲಾಗಿದೆ ಎಂದು ಹೇಳಿದರು.

<><><>

ರಾಜ್ಯ ಮಾನವ ಹಕ್ಕುಗಳ ಆಯೋಗದ ಅಧ್ಯಕ್ಷ, ಟಿ. ಶಾಮ ಭಟ್ ಹಾಗೂ ಸದಸ್ಯ, ಎಸ್.ಕೆ. ವಂಟಿಗೋಡಿ ಅವರು, ನಾಳೆ ಹಾಗೂ ನಾಡಿದ್ದು, ಉಡುಪಿ ಜಿಲ್ಲೆಗೆ ಭೇಟಿ ನೀಡಲಿದ್ದಾರೆ. ಆಯೋಗಕ್ಕೆ ಸಲ್ಲಿಕೆಯಾದ, ಪ್ರಕರಣಗಳ ವಿಚಾರಣೆ ನಡೆಸಲಿದ್ದು, ಮಾನವ ಹಕ್ಕು ಉಲ್ಲಂಘನೆ ಸಂಬಂಧಿ, ಹೊಸ ದೂರುಗಳನ್ನು ಸ್ವೀಕರಿಸಲಿದ್ದಾರೆ. ನಾಡಿದ್ದು 19 ರಂದು, ಮಣಿಪಾಲದ ಜಿಲ್ಲಾ ಪಂಚಾಯತಿಯ, ವಿ.ಎಸ್. ಆಚಾರ್ಯ ಸಭಾಂಗಣದಲ್ಲಿ, ಮಧ್ಯಾಹ್ನ 12 ರಿಂದ 1 ಗಂಟೆಯ ವರೆಗೆ, ಪೂರ್ಣ ಪೀಠದ ಸಭೆಗಳನ್ನು, ನಡೆಸಲಿದ್ದಾರೆ. ಮಾನವ ಹಕ್ಕು ಉಲ್ಲಂಘನೆ ದೂರುಗಳನ್ನು ಸಹ, ಸ್ವೀಕರಿಸಲಿದ್ದಾರೆ.

<><><>

ಹಂಪಿ ಕನ್ನಡ ವಿಶ್ವವಿದ್ಯಾಲಯದ, 34ನೇ ನುಡಿ ಹಬ್ಬ, ಮಂಟಪ ಸಭಾಂಗಣದಲ್ಲಿ, ಇಂದು ಬೆಳಗ್ಗೆ, ಜರುಗಲಿದೆ. ಹಲವು ಸಾಹಿತಿಗಳ, 42 ಪುಸ್ತಕಗಳನ್ನು, ನಾಡೋಜ ಚಂದ್ರಶೇಖರ ಕಂಬಾರ, ಹಾಗೂ ನಾಡೋಜ ಬರಗೂರು ರಾಮಚಂದ್ರಪ್ಪ ಅವರು, ಬಿಡುಗಡೆ ಮಾಡಲಿದ್ದಾರೆ.

<><><>

ಹೊಸ ದಿಲ್ಲಿಯ, ರಾಷ್ಟ್ರೀಯ ಮಕ್ಕಳ ರಕ್ಷಣಾ ಆಯೋಗದ ನಿರ್ದೇಶನದಂತೆ, ಮಕ್ಕಳ ಸಹಾಯವಾಣಿ, 1-0-9-8 ರ ಸಹಯೋಗದಲ್ಲಿ, ಬೆಂಗಳೂರು ಗ್ರಾಮಾಂತರ ಜಿಲ್ಲೆ, ದೊಡ್ಡಬಳ್ಳಾಪುರದಲ್ಲಿ, ಬಾಲ ಹಾಗೂ ಕಿಶೋರ ಕಾರ್ಮಿಕ ಪದ್ಧತಿ ವಿರೋಧಿ, ಜನ ಜಾಗೃತಿ ಕಾರ್ಯಕ್ರಮ ಜರುಗಿತು. ದೊಡ್ಡಬಳ್ಳಾಪುರ ತಾಲೂಕಿನ, ವಿವಿಧ ಸ್ಥಳಗಳಲ್ಲಿ, ಬಾಲ ಹಾಗೂ ಕಿಶೋರ ಕಾರ್ಮಿಕರನ್ನು, ದುಡಿಮೆಗೆ ನೇಮಿಸಿಕೊಳ್ಳದಂತೆ, ಅಂಗಡಿ, ಮುಂಗಟ್ಟು ಹಾಗೂ ವಿವಿಧ ವಾಣಿಜ್ಯ ಸಂಸ್ಥೆಗಳಿಗೆ, ಜಿಲ್ಲಾ ಬಾಲ ಕಾರ್ಮಿಕ ವಿರೋಧಿ ಯೋಜನೆಯ ಅಧಿಕಾರಿಗಳು ಭೇಟಿ ನೀಡಿ, ಮಾಲಿಕರಿಗೆ ಜಾಗೃತಿ ಮೂಡಿಸಿದರು.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

- ✚ ಮಾರ್ಚ್ 6 ರಂದು ಬೆಳಗ್ಗೆ 10.15ಕ್ಕೆ, 2026-27ನೇ ಸಾಲಿನ, ಆಯವ್ಯಯ, ಮುಖ್ಯಮಂತ್ರಿ ಮಂಡನೆ.
- ✚ ಉತ್ತರಕನ್ನಡ ಜಿಲ್ಲೆ ತಲುಪಿದ, ಸಿ.ಐ.ಎಸ್.ಎಫ್. 'ವಂದೇ ಮಾತರಂ, ಕೋಸ್ಟಲ್ ಸೈಕ್ಲೋಥಾನ್' ಜಾಥಾ.
- ✚ ರೇಡಿಯೋ ಕಿಸಾನ್ ದಿವಸ್; 'ಕೃಷಿಯಲ್ಲಿ ಕೃತಕ ಬುದ್ಧಿಮತ್ತೆ ಬಳಕೆ, ಹಾಗೂ ಕೃಷಿ ನವೋದ್ಯಮಗಳ' ಕುರಿತ, ಕಾರ್ಯಾಗಾರ, ಮೈಸೂರಿನಲ್ಲಿ ಯಶಸ್ವಿ.
- ✚ ಶಿವಮೊಗ್ಗ ವಿಮಾನ ನಿಲ್ದಾಣ; ರಾತ್ರಿ ವೇಳೆ ವಿಮಾನಗಳ ಹಾರಾಟಕ್ಕೆ, 6-7 ತಿಂಗಳಲ್ಲಿ ವ್ಯವಸ್ಥೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>